

Sanvit Shatakam

——
ಸಂವಿಚ್ಛತಕಂ

——
Document Information



Text title : sa.nvichchatakam.h

File name : sanvich100.itx

Category : shataka, devii, otherforms, stotra, tyAgarAja, devI

Location : doc_devii

Author : tyAgarAja

Transliterated by : Sridhar Seshagiri seshagir at engineering.sdsu.edu

Proofread by : Sridhar Seshagiri seshagir at engineering.sdsu.edu

Latest update : June 28, 2003

Send corrections to : sanskrit@cheerful.com

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

July 28, 2022

sanskritdocuments.org



ಸಂವಿಚ್ಛತಕಂ



.. ಅಥ ತ್ಯಾಗರಾಜವಿರಚಿತಂ ಸಂವಿಚ್ಛತಕಂ ..
ಯಸ್ಯಾ ನಿತ್ಯಂ ಚರಣಕಮಲದ್ವಂದ್ವಮೈಶ್ವರ್ಯಬೀಜಂ
ಪ್ರಧ್ಯಾಯಂತೋ ಹೃದಯಕಮಲೇ ಪುಣ್ಯಭಾಜೋ ಮುನೀಂದ್ರಾಃ .
ನಿದ್ವಂದ್ವಂ ತತ್ ಸಮರಸಮಹೋ ಪ್ರಾಪ್ಯ ತಿಷ್ಠಂತಿ ತಸ್ಮಿನ್
ತಸ್ಯೈ ದೇವ್ಯೈ ತಪನರುಚಯೇ ತತ್ತ್ವತೋಽಸ್ತು ಪ್ರಣಾಮಃ .. 1..
ಯಾ ಕಲ್ಯಾಣಗುಣಪ್ರಸೂಃ ಪರಶಿವಾನಂದಾಮೃತಸ್ಯಂದಿನೀ
ಭೂಮಾನಂದಮಯೀ ಪರಾಪರಮಯೀ ತೇಜೋಮಯೀ ವಾಂಗ್ಮಯೀ .
ಆದ್ಯಾಂತಾರ್ಣತನೂಃ ಶಿವಾದಿವಸುಧಾಂತಾಂತಃಪ್ರಕಾಶಾತ್ಮಿಕಾ
ಸಾ ಸಂವಿತ್ ಸುಕೃತೋದಯಾ ಸ್ಫುರತು ನಶ್ಚಿತ್ತೇ ಸದಾ ಸರ್ವಗಾ .. 2..
ಯಸ್ಯಾಂ ಪ್ರೋತಮಿದಂ ಚತುರ್ದಶಜಗತ್ ಸೂತ್ರೇ ಮಣಿಸ್ತೋಮವದ್
ಯಸ್ಯಾಂ ಭಾತಿ ಜಡಂ ಜಡೇತರಮಿದಂ ಸ್ತಂಭಾದಿವದ್ ದಾರುಣಿ .
ಯಸ್ಯಾಂ ಪಶ್ಯತಿ ವಿಶ್ವಮಜ್ಜಹೃದಯಾಃ ಸ್ಥಾಣೌ ಪುಮಾಂಸಂ ಯಥಾ
ಸಾ ಸಂವಿತ್ ಸುಕೃತೋದಯಾ ಸ್ಫುರತು ನಶ್ಚಿತ್ತೇ ಸದಾ ಸರ್ವಗಾ .. 3..
ಮೂಲೌಡ್ಯಾಣಗಲೋಪರೋಧನಮಹಾಮುದ್ರಾಪ್ರಸನ್ನಾ ಪರಾ
ತೇಜಃಪುಂಜಮಯೀ ಸದಾ ಗತಿಯುತಾ ಹಂಸೀ ಸಹಸ್ರಾರಕಂ .
ಅಂಭೋಜಂ ಪರಹಂಸಕೇಲಿಸದನಂ ಯಾ ಪ್ರಾಪ್ಯ ಲೇಭೀ ಮುದಂ
ಸಾ ಸಂವಿತ್ ಸುಕೃತೋದಯಾ ಸ್ಫುರತು ನಶ್ಚಿತ್ತೇ ಸದಾ ಸರ್ವಗಾ .. 4..
ಪ್ರಾಣಾಪಾನರವೀಂದುಯೋಗಪರಮಾನಂದಪ್ರಬುದ್ಧಾ ಸತೀ
ಸಂಸುಪ್ತಾ ಶ್ರುತಿಪತ್ರಪದ್ಮಶಯನೇ ಸೌಷುಮ್ಮವೀಧ್ಯಾದ್ಯುತಂ .
ವರ್ಷತ್ಯಸಭಾನಟಂ ಸಮರಸಾನಂದಾಮೃತಂ ಪ್ರಾಪ್ಯ ಯಾ
ಸಾ ಸಂವಿತ್ ಸುಕೃತೋದಯಾ ಸ್ಫುರತು ನಶ್ಚಿತ್ತೇ ಸದಾ ಸರ್ವಗಾ .. 5..
ಯಾ ಮಿತ್ರಾವರುಣಾಲಯಾತ್ ಸಮುದಿತಾ ತೇಜೋಮಯೀ ವಲ್ಲರಿ
ವೀಣಾದಂಡತರುಶ್ರಿತಾ ಶಿವವಿಯದ್ಯಾಂತೀ ಸ್ವಭಾವಾತ್ ಸದಾ .
ನಾನಾವರ್ಣಪದಾದಿಪುಷ್ಪನಿಚಯಾನ್ ಸ್ವಸ್ಮಿನ್ ಕಿರಂತೀಚ್ಛಯಾ
ಸಾ ಸಂವಿತ್ ಸುಕೃತೋದಯಾ ಸ್ಫುರತು ನಶ್ಚಿತ್ತೇ ಸದಾ ಸರ್ವಗಾ .. 6..
ಯಾ ಚೈಕೋತ್ತರಖಾದಿಪಂಚಕಗುಣಾಕಾರಾರ್ಣಮಂತ್ರಾತ್ಮಿಕಾ

ಯಾ ಪೀತಾರುಣಶುಭ್ರವಿಗ್ರಹಮಯೀ ಸಂಧ್ಯಾತ್ರಯೇ ರಾಜತೇ .
ಯಾಪ್ಯೇಕಾಕ್ಷರನಾದಸಂತತಿಸುಖೋದ್ಭೋದೈಕಮೂರ್ತಿಃ ಪರಾ
ಸಾ ಸಂವಿತ್ ಸುಕೃತೋದಯಾ ಸ್ಫುರತು ನಶ್ಚಿತ್ತೇ ಸದಾ ಸರ್ವಗಾ .. 7..
ಯಾವ್ಯಕ್ತಾ ನವವಾರನಾಥಕರುಣಾಪಾಂಗಾ ಪ್ರಕಾಶಾತ್ಮಿಕಾ
ನೀಲೇಂದೀವರಪದ್ಮಹರ್ಷಕರದೃಕ್ತತ್ತ್ವಾರ್ಣಮುಕ್ತಾವಲಿಃ .
ಕಾಮೇಶ್ಯಾದಿಸುಧಾನುಶೋಷಶಕಲಾಪೂರ್ಣಾತ್ಮವಕ್ತಾಂಬುಜಾ
ಸಾ ಸಂವಿತ್ ಸುಕೃತೋದಯಾ ಸ್ಫುರತು ನಶ್ಚಿತ್ತೇ ಸದಾ ಸರ್ವಗಾ .. 8..
ಯಾ ಸೀಮಾ ನವಖಂಡಚಕ್ರವಸುಧಾಲಂಕಾರಮೇರೋಃ ಪರಾ
ನಾನಾದೇಶಿಕಯೋಗಿನೀಮಣಿಲಸಚ್ಛುಭ್ರಾದಿವರ್ಣಾವನೇಃ .
ಕಾಮೇಶಾಂಕನಿರಭ್ರನಿರ್ಮಲಮಹಾಕಾಶಸ್ಥವಿದ್ಯುಲ್ಲತಾ
ಸಾ ಸಂವಿತ್ ಸುಕೃತೋದಯಾ ಸ್ಫುರತು ನಶ್ಚಿತ್ತೇ ಸದಾ ಸರ್ವಗಾ .. 9..
ಯಸ್ಯಾಃ ಪ್ರೀತಿರಹರ್ನಿಶಂ ಕುಲಗಿರಿಸ್ತೋತಃಸುಧಾಯಾಂ ಪರಾ
ನಿಷ್ಕಾಮಪ್ರಣತಾಂತರಂಗಕುಸುಮೇ ಹ್ರೀಂಕಾರಘಂಟಾಧ್ವನೌ .
ಗಂಧೇಽಹಂ ಶಿವ ಏವ ನಾನ್ಯ ಇತಿ ಯೋ ದೀಪೇ ವಿಮರ್ಶಾತ್ಮಕೇ
ಸಾ ಸಂವಿತ್ ಸುಕೃತೋದಯಾ ಸ್ಫುರತು ನಶ್ಚಿತ್ತೇ ಸದಾ ಸರ್ವಗಾ .. 10..
ಯಾ ಚಿತ್ರಂ ತ್ರಿಪುರಾ ಪುರಾಂತಕಸಮಾಶ್ಲಿಷ್ಟಾ ಪರಾ ಜ್ಯೋತಿಷಾಂ
ಅದ್ವೈತಾಪಿ ಶಿವಾರ್ಥಮೂರ್ತಿರಮಲಾ ಪಾಶಾಪಹಾ ಪಾಶಿನೀ .
ಪದ್ಮಾರಾಧ್ಯಪದಾರವಿಂದಯುಗಲಾ ಭಿಕ್ಷಾಟನೇಶಪ್ರಿಯಾ
ಸಾ ಸಂವಿತ್ ಸುಕೃತೋದಯಾ ಸ್ಫುರತು ನಶ್ಚಿತ್ತೇ ಸದಾ ಸರ್ವಗಾ .. 11..
ಯಾ ದೂರಾ ಲಲಿತಾಪಿ ದುಷ್ಕೃತಜುಷಾಂ ಯಾ ಕೋಮಲಾಂಗ್ಯದ್ರಿಜಾ
ಯಾ ನೀಲಾಂಬುದಮೇಚಕಾಪಿ ಭುವನಂ ವಿದ್ಯೋತಯತ್ಯದ್ಭುತಂ .
ಯಾ ಕಲ್ಯಾಣಗುಣಪ್ರವಾಹಸುಮಹಾವಾರಾಂನಿಧಿನಿರ್ಗುಣಾ
ಸಾ ಸಂವಿತ್ ಸುಕೃತೋದಯಾ ಸ್ಫುರತು ನಶ್ಚಿತ್ತೇ ಸದಾ ಸರ್ವಗಾ .. 12..
ನಿಷ್ಕೋಧಾ ನತಲೋಕಮೃತ್ಯುಮಥನೇ ಯಾ ಬದ್ಧಕಚ್ಚಾ ಸದಾ
ನಿರ್ವೇರಾ ನಿಜಪೂಜನಾದಿಕೃತಿನಾಂ ದೈನ್ಯೇ ದ್ವಿಷಂತ್ಯದ್ಭುತಂ .
ಭಕ್ತಾನಾಂ ಭಯಮೋಚಿನೀ ಭವರತಾ ಶ್ರೀಕಾಮರಾಜಾತ್ಮಿಕಾ
ಸಾ ಸಂವಿತ್ ಸುಕೃತೋದಯಾ ಸ್ಫುರತು ನಶ್ಚಿತ್ತೇ ಸದಾ ಸರ್ವಗಾ .. 13..
ವಿದ್ಯಾರಣ್ಯಪುಲಿಂದಿಕಾ ಶ್ರುತಿಗಿರಾ ತತ್ತ್ವೋಪದೇಷ್ಟೀ ಸತಾಂ
ವಾರಾಹೀ ನಕುಲೀ ವಿಲಾಸಕುತುಕಾ ಯಾಪ್ಪೃತ್ತಮಬ್ರಾಹ್ಮಣೀ .
ಯಾ ಚಿತ್ರಂ ಸುಖಶಾಂತ್ಯತೀತವಸುಧಾ ಶ್ರೀಚಂಡಿಕಾ ಶೂಲಿನೀ
ಸಾ ಸಂವಿತ್ ಸುಕೃತೋದಯಾ ಸ್ಫುರತು ನಶ್ಚಿತ್ತೇ ಸದಾ ಸರ್ವಗಾ .. 14..

ಯಾ ಶಾಲಾ ನಿಗಮಾಗಮಸ್ಮೃತಿಕಲಾಲೀಲಾತತೇಸ್ತೃಕ್ಷರೀ
ಯಾ ಫಾಲಾಕ್ಷಮಹಾಸತೀ ಸ್ಮರಕಲಾಹೇಲಾ ಪರಾಪ್ಯದ್ಭುತಂ .
ಯಾ ಕಾಲಾನಲಕಾಂತಿಮತ್ಯಪಿ ಸದಾ ನೀಲಾಲಕಾ ಶೀತಲಾ
ಸಾ ಸಂವಿತ್ ಸುಕೃತೋದಯಾ ಸ್ಫುರತು ನಶ್ಚಿತ್ತೇ ಸದಾ ಸರ್ವಗಾ .. 15..
ಕಲ್ಯಾಣಾಚಲಕಾರ್ಮುಕಸ್ಯ ಮಹಿಷೀ ಪುಂತ್ರೇಕ್ಷುಚಾಪಾದ್ಭುತಂ
ಲಕ್ಷ್ಮೀವಲ್ಲಭನಾಯಕಸ್ಯ ರಮಣೀ ಪುಷ್ಪೇಷುಹಸ್ತಾಂಬುಜಾ .
ಯಾ ರಾಮಾ ಪರಮೇಶ್ವರಸ್ಯ ಲಲಿತಾ ಲೋಕತ್ರಯೇಽತ್ಯದ್ಭುತಂ
ಸಾ ಸಂವಿತ್ ಸುಕೃತೋದಯಾ ಸ್ಫುರತು ನಶ್ಚಿತ್ತೇ ಸದಾ ಸರ್ವಗಾ .. 16..
ಯಾ ವಾಚಾಮಧಿದೇವತಾಪ್ಯವಿಷಯಾ ವಾಚಾಂ ಶ್ರುತೇರ್ವರ್ಣಿತುಂ
ಶ್ಲೋತ್ರಾದೀಂದ್ರಿಯದೇವತಾಪಿ ನ ಜಡೈಃ ಶ್ಲೋತ್ರಾದಿಭಿರ್ಜ್ಞಾಯತೇ .
ಅಂತಃಸ್ಥಾಮಪಿ ಯಾಂ ಪ್ರಚೋದಕತಯಾ ನೋ ಜಾನತೇ ಜಂತವಃ
ಸಾ ಸಂವಿತ್ ಸುಕೃತೋದಯಾ ಸ್ಫುರತು ನಶ್ಚಿತ್ತೇ ಸದಾ ಸರ್ವಗಾ .. 17..
ಯಾ ವೀಣಾ ಪರಮೇಶ್ವರಾಂಕನಿಲಯಾ ಹ್ರೀಂಕಾರಮಂತ್ರೀ ಸದಾ
ಶ್ಯಾಮಾ ಕಾಲಸುಮೂರ್ಚನಾದಿಕಲನಾಹೀನಾಪಿ ರಾಗಿಣ್ಯಹೋ .
ನಾಥೇನಾಹತನಾದವಿಭ್ರಮವತೀ ಸ್ಥಾಣುಂ ಶಿವಂ ಚಾಕರೋತ್
ಸಾ ಸಂವಿತ್ ಸುಕೃತೋದಯಾ ಸ್ಫುರತು ನಶ್ಚಿತ್ತೇ ಸದಾ ಸರ್ವಗಾ .. 18..
ಯಾ ಮೋಹಾಂಧತಮೋಽಪನೋದನವಿಧೌ ಬೋಧಾತ್ಮಿಕಾ ಕೌಮುದೀ
ಸಂಸಾರಾರ್ಣವತಾರಣೀ ದೃಢತರಾ ನೌಕೇಂದ್ರಚಾಪಪ್ರಭಾ .
ದಾರಿದ್ರ್ಯಾದ್ರಿವಿದಾರಣೀ ಕನಕರುಗ್ ದಂಭೋಲಿರಿಚ್ಛಾತ್ಮಿಕಾ
ಸಾ ಸಂವಿತ್ ಸುಕೃತೋದಯಾ ಸ್ಫುರತು ನಶ್ಚಿತ್ತೇ ಸದಾ ಸರ್ವಗಾ .. 19..
ಯಾ ತಾಪತ್ರಯಜಾಡ್ಯಶೋಕಶಮನೇ ಕಾಚಿನ್ಮೃಣಾಂ ಸ್ವರ್ಧುನೀ
ಯಾ ಶಾಂತ್ಯಾದಿಗುಣಪ್ರವಾಲಮನಿಸಂವೃದ್ಧೌ ಸುಧಾಂಬೋನಿಧಿಃ .
ಪ್ರತ್ಯಗ್ಧೃಷ್ಟ್ಯಸಿತಾಬ್ಜಪೋಷಣವಿಧೌ ಜಾಡ್ಯಾಪಹಾ ದೀರ್ಘಿಕಾ
ಸಾ ಸಂವಿತ್ ಸುಕೃತೋದಯಾ ಸ್ಫುರತು ನಶ್ಚಿತ್ತೇ ಸದಾ ಸರ್ವಗಾ .. 20..
ಶೋಕಾರಣ್ಯಕುತಾರಿಕಾ ಶುಭಫಲೋದ್ಯಾನಸ್ಯ ಯಾ ವಾಪಿಕಾ
ಪಾಪಕ್ಷೇಲಸುಪರ್ಣಕಲ್ಪಘಟಿಕಾ ಪ್ರಾಜ್ಞಾಜ್ಞಯೋರಂಬಿಕಾ .
ಆಶೋಚ್ಚಾಟನಮೂಲಿಕಾ ವಿಪಣಿಕಾ ವಾಗರ್ಥವೃದ್ಧೀಃ ಕವೇಃ
ಸಾ ಸಂವಿತ್ ಸುಕೃತೋದಯಾ ಸ್ಫುರತು ನಶ್ಚಿತ್ತೇ ಸದಾ ಸರ್ವಗಾ .. 21..
ಯಾ ವಾಂಛಾಪರಿಪೂರಣೇ ಸುರಲತಾ ಮೋಕ್ಷೇಂದಿರಾ ದೇವತಾ
ಸ್ರಷ್ಟಾದೇಃ ಕುಲದೇವತಾ ಸುಚರಿತಾ ವಿದ್ಯಾಸು ಸರ್ವೋನ್ನತಾ .
ನಿತ್ಯಾನಂದರತಾ ಸುಕರ್ಮಮುದಿತಾ ಲೋಕತ್ರಯಾರಾಧಿತಾ

ಸಾ ಸಂವಿತ್ ಸುಕೃತೋದಯಾ ಸ್ಫುರತು ನಶ್ಚಿತ್ತೇ ಸದಾ ಸರ್ವಗಾ .. 22..
ಸಾರಾಸಾರಪಯೋವಿವೇಚನವಿಧೌ ಹಂಸೀ ಪರಂ ತು ತ್ವಿಷಾ
ಶ್ಯಾಮಾ ಮೋಹತಮೋಪನೋದನವಿಧೌ ಹಂಸಃ ಸದಾ ಭಾಸಕಃ .
ಪ್ರಜ್ಞಾಸೌಧವಿಹಾರಿನಿಸ್ತುಲಮಹಾಜ್ಯೋತ್ಸಾನ್ನ ದಿವಾಪಿ ಧ್ರುವಾ
ಸಾ ಸಂವಿತ್ ಸುಕೃತೋದಯಾ ಸ್ಫುರತು ನಶ್ಚಿತ್ತೇ ಸದಾ ಸರ್ವಗಾ .. 23..
ಯಾ ಚಿಂತಾಮಣಿರೇವ ದೋಷಶಮನೇ ದಾನೇ ಪರಂ ತ್ವದ್ರಿಜಾ
ವಾಸಂತೀ ಪಿಕಸುಂದರೀ ಶ್ರುತಿಸುಖಾಲಾಪೇ ಸ್ವಯಂ ಪಂಚಮೀ .
ಯಾನೇ ಯೌವನಸಿಂಧುತೀರಕರಿಣೀ ಪದ್ಮಾಟವೀರಕ್ಷಿಣೀ
ಸಾ ಸಂವಿತ್ ಸುಕೃತೋದಯಾ ಸ್ಫುರತು ನಶ್ಚಿತ್ತೇ ಸದಾ ಸರ್ವಗಾ .. 24..
ಯಾ ಶಂಭೋರ್ನಯನೋತ್ಪಲೇಂದುವದನಾ ಕಂದರ್ಪದೂತೀಕ್ಷಣಾ
ಚೇತಶ್ಚಾತಕನೀಲನೀರದಕಚಾಜೀವಾತುಸೀಮಂತಿನೀ .
ಶೃಂಗಾರಾದ್ವಯಶಾಂತಿಪಾರಸುಕೃತಶ್ರೇಯಃಫಲಾಗ್ರಯಸ್ತನೀ
ಸಾ ಸಂವಿತ್ ಸುಕೃತೋದಯಾ ಸ್ಫುರತು ನಶ್ಚಿತ್ತೇ ಸದಾ ಸರ್ವಗಾ .. 25..
ಯಾ ತ್ರ್ಯಕ್ಷಸ್ಯ ಮನೋರಥಃ ಕಿಮು ತಪಃಪಾಕಃ ಸುಖಂ ನೈಜಕಂ
ದಕ್ಷಸ್ಯೇವ ತಪಃಫಲಂ ಕುಲಧನಂ ದೈವಂ ಹಿಮಾದ್ರೇರಪಿ .
ಭಾಗ್ಯಂ ಭಕ್ತಜನಸ್ಯ ದೇಶಿಕದೃಶೋಃ ಶ್ಲಾಘ್ಯಂ ಕವೀನಾಂ ಗಿರಾಂ
ಸಾ ಸಂವಿತ್ ಸುಕೃತೋದಯಾ ಸ್ಫುರತು ನಶ್ಚಿತ್ತೇ ಸದಾ ಸರ್ವಗಾ .. 26..
ಸೇತುರ್ದುಃಖಮಹೋದಧೇರ್ಮಣಿಮಯಚ್ಛಾಯಾ ವಿಭೋಸ್ತತ್ತರೋಃ
ಪಾಂಥಾನಾಂ ಪರಮಾರ್ಥಿನಾಂ ಪ್ರತಿಪದಂ ಕಾರುಣ್ಯಪಾಥಃಪ್ರಪಾ .
ಸತ್ಯಾನಂದಚಿದನ್ನದಾನವಿಲಸಚ್ಛಾಲಾ ಚ ಕಲ್ಯಾಣಧೀಃ
ಸಾ ಸಂವಿತ್ ಸುಕೃತೋದಯಾ ಸ್ಫುರತು ನಶ್ಚಿತ್ತೇ ಸದಾ ಸರ್ವಗಾ .. 27..
ಯಾ ಲೋಕತ್ರಿಯೈಕರತ್ನಮಜಡಂ ಭಾನ್ವಿಂದುಭಾಶೀತಲಂ
ನಿದೋಷಂ ಗುಣವರ್ಜಿತಂ ಚ ನಿಖಿಲೈಶ್ಚರ್ಯಪ್ರದಂ ದೇಹಿನಾಂ .
ಚಿತ್ರಂ ಭಿಕ್ಷುಕಸಾರ್ವಭೌಮನಿಲಯಂ ಲೋಕತ್ರಯೇ ಭಾಸತೇ
ಸಾ ಸಂವಿತ್ ಸುಕೃತೋದಯಾ ಸ್ಫುರತು ನಶ್ಚಿತ್ತೇ ಸದಾ ಸರ್ವಗಾ .. 28..
ಯಾಪರ್ಣಾಪ್ಯನಪಾಯಕಲ್ಪಲತಿಕಾ ಸ್ಥಾಣುಃ ಪತಿಃ ಕಲ್ಪಕೋ
ಯಸ್ಯಾ ಭಕ್ತಫಲಪ್ರಪೂರಣವಿಧೌ ಪುತ್ರೋ ವಿಶಾಖೋಽದ್ಭುತಂ .
ಇತ್ಥಂ ನಿತ್ಯಕುಟುಂಬಿನೀ ತ್ರಿಜಗತಾಂ ರಕ್ಷಾಕರೀ ರಾಜತೇ
ಸಾ ಸಂವಿತ್ ಸುಕೃತೋದಯಾ ಸ್ಫುರತು ನಶ್ಚಿತ್ತೇ ಸದಾ ಸರ್ವಗಾ .. 29..
ಯಾ ಪುಣ್ಯಾಶ್ರಮ ಏವ ಶಾಂಕರತಪಃಸಿದ್ಧಿಮಹಾಯೋಗಿನಾಂ
ನಿರ್ವೈರೋ ಗಜಪಂಚವಕ್ತ್ರಗತಿಮಧ್ಯಃ ಶಾಂತಿರಂಗಸ್ಥಲಂ .
ನಿದ್ವಂದ್ವಸ್ತನಚಕ್ರವಾಕಲಸಿತಃ ಕೋಕಾರಿಚೂಡಾಮಣಿಃ

ಸಾ ಸಂವಿತ್ ಸುಕೃತೋದಯಾ ಸ್ಫುರತು ನಶ್ಚಿತ್ತೇ ಸದಾ ಸರ್ವಗಾ .. 30..
ಯಾ ಕೇದಾರಮಮೂಲ್ಯಮಾನಮಭಯಂ ನಿಷ್ಪಂಕಮಾಶಾಸ್ಪದಂ
ಶ್ರೀಕಂಠೇತರಭೋಗಬಂಧರಹಿತಂ ಕಲ್ಪೇ ಕದಾಪ್ಯದ್ಭುತಂ .
ಪ್ರಜ್ಞಾಶಾಲಿನ ಏವ ದಿತ್ವತಿ ಬತ ಜ್ಞಾನಾಂಕುರಂ ಕಸ್ಯಚಿತ್
ಸಾ ಸಂವಿತ್ ಸುಕೃತೋದಯಾ ಸ್ಫುರತು ನಶ್ಚಿತ್ತೇ ಸದಾ ಸರ್ವಗಾ .. 31..
ಯಾ ಚಿತ್ರಂ ಕರಿಣೇ ಹಿಮಾಚಲಭವಾ ತಾಮ್ರಾರವಿಂದೇಕ್ಷಣಾ
ಕಾಂತ್ಯಾ ಭರ್ತ್ಸಯತೀ ವರಂ ಮರತಕಂ ಪಾಶಾಂಕುಶೋಕ್ಷ್ವನ್ವಿತಾ .
ಪಂಚಾಸ್ಯಪ್ರಭುಮಂಚಕೋಪರಿ ವಸತ್ಯಾನಂದಪುರ್ಯಾಂ ಮುದಾ
ಸಾ ಸಂವಿತ್ ಸುಕೃತೋದಯಾ ಸ್ಫುರತು ನಶ್ಚಿತ್ತೇ ಸದಾ ಸರ್ವಗಾ .. 32..
ಏಣಾಂಕಾರ್ಭಕಮಾತ್ಮಕುಂತಲತಮೋರಾತ್ಯಾಮಪಿ ದ್ಯೋತಯ-
ತ್ಯಾಶ್ಚರ್ಯಂ ಯಮಿನಾಂ ಕಟಾಕ್ಷಯಮುನಾಕಲ್ಲೋಲಮಾಲಾಂ ಚ ಯಾ .
ನಿತ್ಯಂ ವಕ್ತ್ರಶಶಾಂಕಮಂದಹಸಿತಜ್ಯೋತ್ಸ್ನಾಂ ಕೃಪಾಯಾಂ ಗುರೋಃ
ಸಾ ಸಂವಿತ್ ಸುಕೃತೋದಯಾ ಸ್ಫುರತು ನಶ್ಚಿತ್ತೇ ಸದಾ ಸರ್ವಗಾ .. 33..
ಯಾ ದೃಷ್ಟಿಃ ಶ್ರುತಿಮೂಲಶೀಲನಪರಾ ನೀಲಾಂಜನಾದ್ರಿಶ್ರಿಯಂ
ಸ್ವಾತ್ಮಸ್ತೇರಪಯೋದಧೌ ಸಹಭವಂ ಶ್ರೀವಲ್ಲಭಂ ತನ್ವತೀ .
ವಾತ್ಸಲ್ಯಾನ್ನತಲೋಕಮೋಹಿತಿಮಿರಂ ಚಿತ್ರಂ ಧುನೀತೇ ಚ ಯಾ
ಸಾ ಸಂವಿತ್ ಸುಕೃತೋದಯಾ ಸ್ಫುರತು ನಶ್ಚಿತ್ತೇ ಸದಾ ಸರ್ವಗಾ .. 34..
ಯಾ ಕಾರುಣ್ಯಕಟಾಕ್ಷನೀಲವನಜದ್ವೇಷ್ಯಾತ್ಮಜಾಂಭಃಸ್ವಹೋ
ಮುಗ್ಧಸ್ನಿಗ್ಧಮೃದುಸ್ಮಿತಾಮರಧುನೀವೀಚೀವಿಲಾಸಾಶ್ರಿತೇ .
ಸುಸ್ನಾತಂ ನಿಜಪಾದಪಂಕಜರಜಃಸಿಕ್ತಂ ಬತ ವ್ಯಾತನೋತ್
ಸಾ ಸಂವಿತ್ ಸುಕೃತೋದಯಾ ಸ್ಫುರತು ನಶ್ಚಿತ್ತೇ ಸದಾ ಸರ್ವಗಾ .. 35..
ಶ್ರೀಕಂಠಾರ್ಥಶರೀರಿಣೀ ಧ್ರುವಮಪಿ ಶ್ರೀಕಾಂತಸೋದರ್ಯಹೋ
ನಾರಾಯಣ್ಯಪಿ ಸರ್ವದಾ ಕುಲನಗೋತ್ತಂಸಾತ್ಮಜಾತ್ಯದ್ಭುತಂ .
ಪ್ರಾಲೇಯಾಚಲಕನ್ಯಕಾಪಿ ಸಕಲಾಹಂರೂಪಿಣೀ ಯಾದ್ಭುತಂ
ಸಾ ಸಂವಿತ್ ಸುಕೃತೋದಯಾ ಸ್ಫುರತು ನಶ್ಚಿತ್ತೇ ಸದಾ ಸರ್ವಗಾ .. 36..
ಆನಂಗಸ್ಮೃತಿಸಂಪ್ರದಾಯಮಖಿಲಂ ಸ್ವಾಪಾಂಗಶಿಷ್ಯೇಣ ಯಾ
ಕಾಮದ್ರೋಹಿಣಮೇವ ಶಿಕ್ಷಯತಿ ಹಾ ಲೋಕೋತ್ತರಾತ್ಯದ್ಭುತಂ .
ತೇನೈವಾತ್ಮಪದಾರವಿಂದರಸಪಾನೋಢಂ ತ್ರಿಲೋಕೇಽನ್ಯಥಾ
ಸಾ ಸಂವಿತ್ ಸುಕೃತೋದಯಾ ಸ್ಫುರತು ನಶ್ಚಿತ್ತೇ ಸದಾ ಸರ್ವಗಾ .. 37..
ಬಂಧೂಕಸ್ತಬಕಂ ರುಚಾ ಪರಿಹಸತ್ಯಂಭೋಜಮಪ್ಯದ್ಭುತಂ
ಕರ್ಣಾಸ್ಯೇಕ್ಷಣಪಾಣಿನಾ ವನಚರಂ ಮಧ್ಯೇನ ವಕ್ಷೋರುಹಾ .
ಗತ್ಯಾ ಸ್ವಾದುಗಿರಾ ಸುಧಾಕರಕಲೋತ್ತಂಸೈಶ್ಚ ನೀಲಾಲಕೈಃ

ಸಾ ಸಂವಿತ್ ಸುಕೃತೋದಯಾ ಸ್ಫುರತು ನಶ್ಚಿತ್ತೇ ಸದಾ ಸರ್ವಗಾ .. 38..
ನಿಸ್ಪಂದಂ ನಿಗಮಾಗಮಾದ್ಯವಿಷಯಂ ಶ್ರೋತ್ರಾದಿಹೀನಂ ಪರಂ
ನಿಶಬ್ದಂ ತದಹೋ ಪುಮಾಂಸಮಕರೋತ್ ಕಾಮೇಶ ಇತ್ಯಾಖ್ಯಯಾ .
ಯಾ ಚಿತ್ರಂ ನಿಜದಾಸಮಚ್ಛಹೃದಯಂ ಶಕ್ತ್ಯಾ ತನೋತ್ಯನ್ಯಥಾ
ಸಾ ಸಂವಿತ್ ಸುಕೃತೋದಯಾ ಸ್ಫುರತು ನಶ್ಚಿತ್ತೇ ಸದಾ ಸರ್ವಗಾ .. 39..
ವಾಗರ್ಥೇನ ಯಥಾ ಯುತಾಪಿ ಪರಮಾನಂದಾತ್ಮನಾ ಶೂಲಿನಾ
ನಿತ್ಯಂ ಯಾ ವಿಹರತ್ಯಹೋ ಜನಮನೋಗೇಹೇಷು ಮುಗ್ಧೇಷು ಹಾ .
ನಿರ್ಭೀತಾ ಕುಲಟೇವ ಕರ್ಮ ಕುರುತೇ ಸರ್ವೇಂದ್ರಿಯಾಣಾಂ ಸದಾ
ಸಾ ಸಂವಿತ್ ಸುಕೃತೋದಯಾ ಸ್ಫುರತು ನಶ್ಚಿತ್ತೇ ಸದಾ ಸರ್ವಗಾ .. 40..
ನಾಸಾಮೌಕ್ತಿಕದೈತ್ಯದೇಶಿಕಮಹೋ ಮಂದಸ್ಥಿತೈಃ ಪುಷ್ಣತೀ
ತಾಟಂಕದ್ಯುತಿಭಿದಿನೇಶಶಶಿನೌ ದೇವೌ ತಿರಸ್ಕುರ್ವತೀ .
ಮಾರಾರೇರ್ಗುಹಮೇಧಿನೀ ಮನಸಿಜಂ ರಕ್ಷತ್ಯಪಾಂಗೋಟಜೇ
ಸಾ ಸಂವಿತ್ ಸುಕೃತೋದಯಾ ಸ್ಫುರತು ನಶ್ಚಿತ್ತೇ ಸದಾ ಸರ್ವಗಾ .. 41..
ಬಂಧಚ್ಛೇದವಿಚಕ್ಷಣಾ ಪಶುಜನಸ್ತೋಮಾತಿದೂರಾದ್ಭುತಂ
ಯಾ ರಕ್ಷತ್ಯಗರಾಜಶೇಖರಸುತಾಪ್ಯಾಮ್ನಾಯಸೂತ್ರೈರ್ಧೃಷಂ .
ಬದ್ಧಾ ದೇವಪಶೂನ್ ಸದಾ ಪಶುಪತೇಃ ಸಂಸರ್ಗದೋಷೇಣ ಹಾ
ಸಾ ಸಂವಿತ್ ಸುಕೃತೋದಯಾ ಸ್ಫುರತು ನಶ್ಚಿತ್ತೇ ಸದಾ ಸರ್ವಗಾ .. 42..
ಧಾರಾ ದೇಶಿಕದಿವ್ಯದೃಷ್ಟಿಮಧುನೋ ಮಾರಾರಿನೇತ್ರಾಮೃತಂ
ಧಾರಾ ದುರ್ಮತದಾರುದಾರಿಪರಶೋಸ್ತಾರಾವಲಿಯೋಗಿನಾಂ .
ತೀರಂ ಮಂತ್ರಮಹೋದಧೇಃ ಕವಿಗಿರಾಂ ಪೂರಃ ಸುಖಾಂಭೋನಿಧೇಃ
ಸಾ ಸಂವಿತ್ ಸುಕೃತೋದಯಾ ಸ್ಫುರತು ನಶ್ಚಿತ್ತೇ ಸದಾ ಸರ್ವಗಾ .. 43..
ಕಾಮಾಕ್ಷೀತಿ ವದಂತಿ ಕೇಚನ ಬುಧಾಃ ಕಾಮೇಶ್ವರೀತ್ಯದ್ಭುತಂ
ರಾಮಾಸ್ತೋಮಶಿರೋಮಣೀತಿ ಮದನಾರಾತೇರ್ಧೃಶೋಃ ಪಾರಣಾ .
ಸೀಮಾ ಭೂಮಸುಖಸ್ಯ ಚಿನ್ಮಯಕಲಾ ಶೃಂಗಾರಮೂರ್ತಿಶ್ಚ ಯಾ
ಸಾ ಸಂವಿತ್ ಸುಕೃತೋದಯಾ ಸ್ಫುರತು ನಶ್ಚಿತ್ತೇ ಸದಾ ಸರ್ವಗಾ .. 44..
ಮುಗ್ಧಸ್ಥಿಗ್ಧಕಟಾಕ್ಷಮಿತ್ರತನಯಾ ಯಸ್ಯಾಃ ಸದಾನಂದಿನೀ
ಮಂದಸ್ತೇರಪಯೋನಿಧಿಂ ನಿಜಪತಿಂ ಸಂಗಮ್ಯ ವಾಣೀಶ್ರಿಯಃ .
ಸಂಸೂಯ ಪ್ರದದಾತ್ಯಯಾಚಿತತತ್ಯಾ ಭಕ್ತೇಭ್ಯಃ ಏವಾದರಾತ್
ಸಾ ಸಂವಿತ್ ಸುಕೃತೋದಯಾ ಸ್ಫುರತು ನಶ್ಚಿತ್ತೇ ಸದಾ ಸರ್ವಗಾ .. 45..
ಔನ್ನತ್ಯಂ ಮುಹುರೇತಿ ಚಿತ್ರಮಮರಶ್ರೇಣೇಷು ಯದ್ಯೋಗತೋ
ದಕ್ಷದ್ವೇಷ್ಯಪಿ ಭಿಕ್ಷುಕೋಽಪಿ ವಿಷಮಾಕ್ಷೋಽಪ್ಯುಕ್ಷಯಾನೋಽಪಿ ವಾ .
ಅಜ್ಞಾತಾನ್ವಯಸಂಭವೋಽಪಿ ನಿಗಮಾತೀತೋಽಪಿ ಲುಭಸ್ತಥಾ

ಸಾ ಸಂವಿತ್ ಸುಕೃತೋದಯಾ ಸ್ಫುರತು ನಶ್ಚಿತ್ತೇ ಸದಾ ಸರ್ವಗಾ .. 46..
ಯಾ ಲೋಕೈಕಸುಮಂಗಲಾ ಸ್ಮರಕಲಾ ನೀಲಾಂಬುದಶ್ಯಾಮಲಾ
ಡೋಲಾ ಶಂಕರಲೋಚನದ್ವಯಶಿಶೋರ್ಮಾಲಾಷ್ಟಸಿದ್ಧಿಶ್ರಿಯಾಂ .
ಕಾಲಾತೀತಕಲಾ ಕಲಾನಿಧಿಕಲೋತ್ತಂಸಾತುಲಾ ನಿರ್ಮಲಾ
ಸಾ ಸಂವಿತ್ ಸುಕೃತೋದಯಾ ಸ್ಫುರತು ನಶ್ಚಿತ್ತೇ ಸದಾ ಸರ್ವಗಾ .. 47..
ಅಸ್ತಂ ಯಾ ನಲಿನೇಕ್ಷಣೇನ ನಯತಿ ಕ್ಷೋಭಾತಪಂ ಯೋಗಿನಾಂ
ಸ್ವಾನಂದಾಮೃತಚಂದ್ರಿಕಾಂ ಕರುಣಯಾ ನಿತ್ಯಂ ತನೋತ್ಯದ್ಭುತಂ .
ವರ್ಷತ್ಯಾನನಪಂಕಜೇ ಸುಕವಿತಾಪೀಯೂಷಧಾರಾಃ ಕವೇಃ
ಸಾ ಸಂವಿತ್ ಸುಕೃತೋದಯಾ ಸ್ಫುರತು ನಶ್ಚಿತ್ತೇ ಸದಾ ಸರ್ವಗಾ .. 48..
ಯಾ ವಿದ್ಯುತ್ಕಮಲೇಷು ತಿಷ್ಠತಿ ಪರಾ ತಾಪಿಂಭಗುಚ್ಛಚ್ಛವಿ-
ಶ್ಚಿತಂ ಪ್ರಾಣಭೃತಾಂ ದೃಶೋಃ ಸುಖಕರೀ ಭೀಮಪ್ರಕಾಶಿನ್ಯಲಂ .
ಜ್ಯೋತಿಃ ಶೀತಲಭೂಭೃತಸ್ತ್ರಿಭುವನಕ್ಷೇಮಪ್ರವಾಹಪ್ರದಾ
ಸಾ ಸಂವಿತ್ ಸುಕೃತೋದಯಾ ಸ್ಫುರತು ನಶ್ಚಿತ್ತೇ ಸದಾ ಸರ್ವಗಾ .. 49..
ಯಾ ಕಾಚಿದ್ಧರಣೀ ಮರಾಲಗಮನಾ ಚಿದ್ವ್ಯೋಮಸಂಚಾರಿಣೀ
ಹ್ರೀಂಕಾರಸ್ವನಸಂತತೇಃ ಪರವಶಾ ಹೃದ್ಯಾನವದ್ಯಾ ದೃಶಾಂ .
ಅಸ್ತೈವ್ಯಾರ್ಧವರಂ ಪಿನಾಕಿನಮಹೋ ಸಂಮೋಹಯಂತ್ಯನ್ವಹಂ
ಸಾ ಸಂವಿತ್ ಸುಕೃತೋದಯಾ ಸ್ಫುರತು ನಶ್ಚಿತ್ತೇ ಸದಾ ಸರ್ವಗಾ .. 50..
ಧೇನುರ್ಯಾ ಪರಮಾತ್ಮನಃ ಪಶುಪತೇಃ ಸರ್ವಜ್ಞತಾದೋಹಿನೀ
ಚಿತ್ರಂ ಷಣ್ಮುಖವಕ್ರತುಂಡಜನನೀ ಪ್ರಾಲೇಯಶೈಲಾತ್ಮಜಾ .
ನಿರ್ನಿದ್ರಾಮಲಪುಂಡರೀಕನಯನಾ ಶುಭ್ರಾಂಶುಚೂಡಾಮಣಿಃ
ಸಾ ಸಂವಿತ್ ಸುಕೃತೋದಯಾ ಸ್ಫುರತು ನಶ್ಚಿತ್ತೇ ಸದಾ ಸರ್ವಗಾ .. 51..
ಯಾಂ ದಂಡಂ ವರವಿದ್ರುಮಾತ್ಮಕಮತಿಶ್ಲಕ್ಷಣಂ ಸುಸೂಕ್ಷ್ಮಂ ಧ್ರುವಂ
ಗಾಢಂ ನಿರ್ವಿಷಯಾಃ ಪುರಾಣಪುರುಷಾ ಆಲಂಬ್ಯ ಗಚ್ಛಂತ್ಯಹೋ .
ತೀರ್ತ್ವಾ ದುಸ್ತರಜನ್ಮಪಂಕನಿಬಿಡಂ ಮಾಯಾಮಹೀಮಂಡಲಂ
ಸಾ ಸಂವಿತ್ ಸುಕೃತೋದಯಾ ಸ್ಫುರತು ನಶ್ಚಿತ್ತೇ ಸದಾ ಸರ್ವಗಾ .. 52..
ಯಾ ಕುಂಭೋದ್ಭವ ಏವ ಮನ್ಮಥರಿಪೋರ್ಧೈರ್ಯಾಂಬುಧೇಃ ಪ್ರಾಶನೇ
ಪ್ರಾರಬ್ಧಾತ್ಮಕವಿಂಧ್ಯಭೂಧರಗತಿಧ್ವಂಸೇ ತಥಾ ಧೀಮತಾಂ .
ಆಚಾರ್ಯಃ ಶಿವಬೋಧನೇ ನಿಜಪತೇರಾನಂಗದೀಕ್ಷಾಕ್ರಮೇ
ಸಾ ಸಂವಿತ್ ಸುಕೃತೋದಯಾ ಸ್ಫುರತು ನಶ್ಚಿತ್ತೇ ಸದಾ ಸರ್ವಗಾ .. 53..
ಯಾ ಕ್ಷೀರಾಬ್ಧಿಸಹೋದರಸ್ಮಿತರುಚಾ ಕಂಬುಂ ತಿರಸ್ಕುರ್ವತೀ
ಕಾಮಾರೇಹ್ಯದಯಂ ವಿಶುದ್ಧಮಪಿ ಸಂಮುಗ್ಧಂ ಕರೋತ್ಯನ್ವಹಂ .
ಆಶ್ಚರ್ಯಾಂ ನಮತಾಂ ಧುನೋತಿ ತಿಮಿರಂ ಸ್ವಾಜ್ಞಾನರೂಪಂ ಪರಂ

ಸಾ ಸಂವಿತ್ ಸುಕೃತೋದಯಾ ಸ್ಫುರತು ನಶ್ಚಿತ್ತೇ ಸದಾ ಸರ್ವಗಾ .. 54..
 ಯಸ್ಯಾ ಹಾಸಮರಾಲಿಕಾಮೃದುಗತಿಃ ಶ್ರೀಕಾಮಜೇತ್ರೇ ಮುದಾ
 ವಿದ್ಯಾಂ ಬೋಧಯಿತುಂ ಪರಾಂ ವಿತನುತೇಽಪಾಂಗಾರ್ಕಜಾತೋರ್ಮಿಷು .
 ಸ್ಥಿತ್ವಾ ಶ್ರುತಪಥಸ್ಥಕುಂಡಲಯುಗೇನಾಲೋಚನಾಸಂತತಂ
 ಸಾ ಸಂವಿತ್ ಸುಕೃತೋದಯಾ ಸ್ಫುರತು ನಶ್ಚಿತ್ತೇ ಸದಾ ಸರ್ವಗಾ .. 55..
 ಯಸ್ಯಾ ವೀಕ್ಷಣಶಕ್ರಮೇಚಕಮಣೀಸಾಮ್ರಾಜ್ಯಸಿಂಹಾಸನಂ
 ಶ್ರಿತ್ವಾ ಪುಷ್ಪಶರಪ್ರಭುವರ್ವಿಜಯತೇ ತ್ಯಕ್ತಸ್ಯ ಪಾರ್ಶ್ವೇಽದ್ಭುತಂ .
 ಪೀಯೂಷಾರ್ಣವಘೇನಜೇತ್ಯಸಹಿತಶ್ರೀಚಾಮರಾಸೇವಿತಃ
 ಸಾ ಸಂವಿತ್ ಸುಕೃತೋದಯಾ ಸ್ಫುರತು ನಶ್ಚಿತ್ತೇ ಸದಾ ಸರ್ವಗಾ .. 56..
 ನೀಹಾರಾದ್ರಿಯಶೋಭಿವರ್ಧನಪರೇ ಕುಂಜೇ ಕಟಾಕ್ಷಾತ್ಮಕೇ
 ಯಸ್ಯಾಃ ಕ್ರೀಡತಿ ನೀಲಕಂಠವಿಮಲಪ್ರಜ್ಞಾಮಯೂರಾರ್ಭಕಃ .
 ಪಶ್ಯನ್ ನಿತ್ಯಸುಗಂಧಿಕುಂತಲಮಯೀಂ ಕಾದಂಬಿನೀಂ ಸಂತತಂ
 ಸಾ ಸಂವಿತ್ ಸುಕೃತೋದಯಾ ಸ್ಫುರತು ನಶ್ಚಿತ್ತೇ ಸದಾ ಸರ್ವಗಾ .. 57..
 ಯಾ ಹಾಸಾರ್ಜುನಭೂಭೃತಾ ಸುಖಯತಿ ದ್ವಾಗ್ ಭೀಮಚಿತ್ತಂ ಪರಂ
 ಧರ್ಮಂ ಪಾಲಯತಿ ಪ್ರವೇಶಯತಿ ವೈವರ್ಣೇಽನುಕೂಲಾಂ ಗತಿಂ .
 ಮಾಲಿನ್ಯಂ ನಯತೇತರಾಂ ಧ್ರುವಮಹೋ ತದ್ಧಾರ್ತರಾಷ್ಟ್ರಂ ಕುಲಂ
 ಸಾ ಸಂವಿತ್ ಸುಕೃತೋದಯಾ ಸ್ಫುರತು ನಶ್ಚಿತ್ತೇ ಸದಾ ಸರ್ವಗಾ .. 58..
 ಯಾ ಮುಕ್ತಾಫಲಮದ್ಭುತಂ ಗಿರಿಭವಂ ಶ್ಯಾಮಂ ಪ್ರಕಾಶಾಸ್ಪದಂ
 ಸತ್ಸೂತ್ರಂ ಸಕಲಾರ್ಥದಂ ಶಶಿಕಲಾಚೂಡಂ ತ್ರಿಣೇತ್ರಂ ಚರಂ .
 ನಿರ್ದೋಷಂಭವಕೌತುಕಪ್ರದಮನಾದ್ಯಂತಂ ಪರಂ ನಿಸ್ತುಲಂ
 ಸಾ ಸಂವಿತ್ ಸುಕೃತೋದಯಾ ಸ್ಫುರತು ನಶ್ಚಿತ್ತೇ ಸದಾ ಸರ್ವಗಾ .. 59..
 ಯಾ ವಾಪೀ ಭುವನಪ್ರದಾ ರಸಮಯೀ ತೃಷ್ಣಾರ್ದಿತಾನಾಂ ಪರಂ
 ನಿಷ್ಕಾಶಾಭಿಗತಾಭಿಮಾನಮಮತಾಪಾಶಾಭಿಲಾಷಾನ್ವಿತಾ .
 ಸತ್ಪಾತ್ರೇ ಫಲದಾಯಿನೀ ಸ್ಮೃತಿಮತಾಂ ತಾಪತ್ರಯದ್ವಂಸಿನೀ
 ಸಾ ಸಂವಿತ್ ಸುಕೃತೋದಯಾ ಸ್ಫುರತು ನಶ್ಚಿತ್ತೇ ಸದಾ ಸರ್ವಗಾ .. 60..
 ಶೃಂಗಾರಾಂಬುಧವೀಚಿವಿಭ್ರಮವತೀ ಶೃಂಗಾರಬೀಜಾನಿಲ-
 ವ್ಯಾಲೋಲಾ ಕುಮುದಪ್ರಿಯದ್ವಜಪಟೀ ಪ್ರತ್ಯಕ್ಷರೀ ಪಾರ್ವತೀ .
 ದ್ರೋಣೀ ಯಾ ವಿಷಮೇಕ್ಷಣಾನುಸರಣೀ ಚಿತ್ರಂ ಸದಾ ರಾಜತೇ
 ಸಾ ಸಂವಿತ್ ಸುಕೃತೋದಯಾ ಸ್ಫುರತು ನಶ್ಚಿತ್ತೇ ಸದಾ ಸರ್ವಗಾ .. 61..
 ಯಸ್ಯಾ ನೀರದಭಾಃ ಕಟಾಕ್ಷಯದುಪಃ ಕರ್ಣಾನುವೃತ್ತೋಽದ್ಭುತಂ
 ದೀವ್ಯತ್ಕುಂಡಲಹಾಸಚಕ್ರಜಲಜಲ್ಲಿಷ್ಠಃ ಕೃಪಾನೀರದಃ .
 ಸ್ಥಾನೋಗೋಕುಲಮನ್ವಹಂ ನಯತಿ ತದ್ವಕ್ಷೋಜಶೈಲಾಂತರಂ

ಸಾ ಸಂವಿತ್ ಸುಕೃತೋದಯಾ ಸ್ಫುರತು ನಶ್ಚಿತ್ತೇ ಸದಾ ಸರ್ವಗಾ .. 62..
ಯಾ ಚಿತ್ರಂ ಮಹತೀಂ ಮಹಾಗುಣವತೀಮಪ್ಯಶ್ರಿತಂ ಸಂತತಂ
ಕಾರಿನ್ಯಂ ನ ವಿಮುಂಚತಿ ಸ್ತನಯುಗಂ ಮಾಂದ್ಯಂ ಗತಿಃ ಕುಂತಲಾಃ .
ಕೌಟಿಲ್ಯಂ ನಯನಾಂಬುಜಂ ಚಪಲತಾಂ ಬಿಂಬಾಧರೋ ರಾಗಿತಾಂ
ಸಾ ಸಂವಿತ್ ಸುಕೃತೋದಯಾ ಸ್ಫುರತು ನಶ್ಚಿತ್ತೇ ಸದಾ ಸರ್ವಗಾ .. 63..
ಯಾ ಮಂದಸ್ಮಿತಕೌಮುದೀಂ ವಿತನುತೇ ನಿತ್ಯೋದಿತೇ ಸರ್ವತ-
ಸ್ತಾಟಂಕಾತ್ಮನಿ ಭಾಸ್ಕರೇ ಸ್ವಯಮಹೋ ಕಾಲಾಂಬುದಶ್ಯಾಮಲಾ .
ಬಿಂಬೋಷ್ಯದ್ಯುತಿಸಂಧ್ಯಯಾ ದ್ವಿಜಗಣೇ ಶ್ರೀಶಾಂಭವೇ ರಾಗಿತಾಂ
ಸಾ ಸಂವಿತ್ ಸುಕೃತೋದಯಾ ಸ್ಫುರತು ನಶ್ಚಿತ್ತೇ ಸದಾ ಸರ್ವಗಾ .. 64..
ಜಾರೇ ಮಾರಕಿರಾತಜೀವನಕರೇ ಚಿತ್ರಂ ಕಟಾಕ್ಷಾತ್ಮಕೇ
ಯಸ್ಯಾಃ ಕುಂಡಲರಶ್ಮಿವೇಣುಕಲಿತೇ ಲಗ್ನಾ ಸುಖಂ ರಾಜತೇ .
ಕಾಮಾರೇರ್ಮತಿಶಾರಿಕಾ ಶ್ರುತಿಶಿರೋದ್ಯಾನಾಂತರೋಲ್ಲಾಸಿನೀ
ಸಾ ಸಂವಿತ್ ಸುಕೃತೋದಯಾ ಸ್ಫುರತು ನಶ್ಚಿತ್ತೇ ಸದಾ ಸರ್ವಗಾ .. 65..
ನಿತ್ಯಂ ಸೋಮಕಲಾಧರೋಽದ್ವರಪತಿವ್ಯಾಘ್ರಾಜಿನಾಲಂಕೃತ-
ಸ್ತಾಟಂಕದ್ಯುತಿವಹ್ನಿವೀಕ್ಷಣಶಿಖಾಧೂಮಾತಿಲೋಲೇಕ್ಷಣಃ .
ಯಸ್ಯಾ ಹಾಸಪಯೋನಿಧಾವವಭೃಥವ್ಯಾಜೇನ ಮಜ್ಜತ್ಯಹೋ
ಸಾ ಸಂವಿತ್ ಸುಕೃತೋದಯಾ ಸ್ಫುರತು ನಶ್ಚಿತ್ತೇ ಸದಾ ಸರ್ವಗಾ .. 66..
ಯಸ್ಯಾಃ ಕಾಪಿ ದಯಾತ್ಮಿಕಾ ಪ್ರತಿದಿನಂ ಶೈಲೂಷಬಾಲಾದ್ಭುತಂ
ನೀರಾಗಾಲಯಕಾಲವರ್ಜಿತವತೀ ನಿರ್ಮೂರ್ಚನಾ ಕಾಮನಾ .
ನಿರ್ಲಜ್ಜೈವ ದಿಗಂಬರಾ ನಟತಿ ಹಾ ಸಂಮೋಹಶಾಂತ್ಯೈ ನೃಣಾಂ
ಸಾ ಸಂವಿತ್ ಸುಕೃತೋದಯಾ ಸ್ಫುರತು ನಶ್ಚಿತ್ತೇ ಸದಾ ಸರ್ವಗಾ .. 67..
ಮಾಂಗಲ್ಯಂ ಹರಿನೀಲಕಾಂತಿಸುಗುಣಂ ಶ್ಲಾಘ್ಯಂ ಸುರಸ್ತ್ರೀಜನ್ಯೈ-
ರ್ಯಸ್ಯಾ ಮಂಜುಲವೀಕ್ಷಣಂ ಸ್ಮರಹಾರಾಜಸ್ಯ ದೇವ್ಯಾ ರತೇಃ .
ಓಷ್ಣಶೀರ್ವರಕುಂಕುಮಂ ಸ್ಮಿತಮಹೋ ಸ್ರಜ್ಜ್ಞಾಧವೀ ಶಾಶ್ವತೀ
ಸಾ ಸಂವಿತ್ ಸುಕೃತೋದಯಾ ಸ್ಫುರತು ನಶ್ಚಿತ್ತೇ ಸದಾ ಸರ್ವಗಾ .. 68..
ಚಿತ್ರಂ ಕಾಪಿ ಸುಧಾ ಶಿವೇತರಸುರಾಲಭ್ಯಾ ಹಿಮಾದ್ಧ್ಯುಧ್ವವಾ
ದ್ರುಹ್ಯಂತೀ ಕುರುವಿಂದಮಾತ್ಮರುಚಿಭಿದೋಷಾಕರೋತ್ತಂಸಿನೀ .
ಆಸ್ತೇ ಯಾ ಮದನಜ್ವರಂ ಶಶಿಭೃತಃ ಸಂಧುಕ್ಷಯಂತ್ಯನ್ವಹಂ
ಸಾ ಸಂವಿತ್ ಸುಕೃತೋದಯಾ ಸ್ಫುರತು ನಶ್ಚಿತ್ತೇ ಸದಾ ಸರ್ವಗಾ .. 69..
ಅರ್ಧಂ ರಾಜ್ಯಮನನ್ಯಸಾಧ್ಯಮಖಿಲೈಶ್ಚರ್ಯಪ್ರದಂ ಶೂಲಿನಃ
ಶುದ್ಧಂ ಮೂರ್ತಿಮಯಂ ಯಯಾತಿವಿನಯೈಃ ಪ್ರಾಪ್ತಂ ತದನ್ಯತ್ ಪುನಃ .
ವ್ಯಾಪ್ತಂ ವಾಂಛತಿ ಗಾರುಡೋಪಲವಪುಃ ಕಾಂತ್ಯಾ ಮಹತ್ಯಾ ಪರಂ

ಸಾ ಸಂವಿತ್ ಸುಕೃತೋದಯಾ ಸ್ಫುರತು ನಶ್ಚಿತ್ತೇ ಸದಾ ಸರ್ವಗಾ .. 70..
ಅರ್ಧಂ ಸೋಮಕಲಾಧರೀ ಶಶಿಕಲಾಚೂಡಸ್ಯ ಯಾ ತ್ಯಂಬಕ-
ಸ್ತ್ಯಕ್ಷಾಯಾ ಅಥವಾ ಸನಾತನತನೂ ಜಾಯಾಪತೀ ಶಾಶ್ವತೌ .
ಏಕಂ ವೇತ್ಯವಧಾರಿತುಂ ಮುನಿವರಾ ಅದ್ಯಾಪ್ಯಲಂ ನಾದ್ಭುತಂ
ಸಾ ಸಂವಿತ್ ಸುಕೃತೋದಯಾ ಸ್ಫುರತು ನಶ್ಚಿತ್ತೇ ಸದಾ ಸರ್ವಗಾ .. 71..
ದಾರಿದ್ರ್ಯಾಸ್ತಧರಾಧರೋಽಪಿ ಪರಮಂ ಭದ್ರೋದಯೋಽತ್ಯದ್ಭುತಂ
ಪಾಪಾರಣ್ಯದವಾನಲೋಽಪಿ ನಮತಾಂ ಕಾರುಣ್ಯಧಾರಾಧರಃ .
ಯಾ ದುಹ್ವಾಂಬುದಮಾಲಿಕಾಪವನರಾಣ್ಣೈಶ್ಚಲ್ಯರೂಪಾಸ್ತಿ ವೈ
ಸಾ ಸಂವಿತ್ ಸುಕೃತೋದಯಾ ಸ್ಫುರತು ನಶ್ಚಿತ್ತೇ ಸದಾ ಸರ್ವಗಾ .. 72..
ಶ್ರೌತಂ ಮಾರ್ಗಮತೀತ್ಯ ಗಚ್ಛತಿ ಮುದಾ ಕಾಪಾಲಿಕಂ ದೃಕ್ ಪರಂ
ಮಧ್ಯಃ ಶೂನ್ಯಮತಂ ಗತೋಽತಿವಿಮಲೇ ದ್ವಂದ್ವೇ ಕುಚೌ ದ್ವೈತಿನೌ .
ಸೌರೇ ಕುಂಡಲಯುಗ್ಮಮಾತ್ಮರುಚಿಭಿಯಃ ಸ್ಯಾಃ ಕೃಪಾ ಶಾಂಭವೇ
ಸಾ ಸಂವಿತ್ ಸುಕೃತೋದಯಾ ಸ್ಫುರತು ನಶ್ಚಿತ್ತೇ ಸದಾ ಸರ್ವಗಾ .. 73..
ವಲ್ಲೀ ಕಾಪಿ ಶಿವಾಂಕಣೇ ಲಸತಿ ಯಾ ಮಂದಸ್ಮಿತೈಃ ಪುಷ್ಪಿತಾ
ತಾಂಬೂಲೇನ ಸುಗಂಧಿತಾ ಸುಫಲಿತಾ ವಕ್ಷೋರುಹಾಭ್ಯಾಂ ಪರಂ .
ಕಾಂತ್ಯಾ ಪಲ್ಲವಿತಾ ಕಚೈರ್ಭ್ರಮರಿತಾ ದೃಗ್ಭ್ಯಾಂ ಪರಂ ಪತ್ರಿತಾ
ಸಾ ಸಂವಿತ್ ಸುಕೃತೋದಯಾ ಸ್ಫುರತು ನಶ್ಚಿತ್ತೇ ಸದಾ ಸರ್ವಗಾ .. 74..
ಯಸ್ಯಾ ವೀಕ್ಷಣದೇಶಿಕಃ ಶ್ರುತಿಗತಿಸ್ತೇಜೋಮಯಃ ಸರ್ವವಿತ್
ಸಂತುಷ್ಟೋ ಜಿತಕಾಮಶತ್ರುರಣಿಮಾದ್ಯಷ್ಟಾಭಿರಾರಾಧಿತಾ .
ಸಚ್ಚಿತ್ಸೌಖ್ಯರತಃ ಶಿವಂ ನಟಮಪಿ ಕ್ಷಿಪ್ರಂ ಕರೋತ್ಯದ್ಭುತಂ
ಸಾ ಸಂವಿತ್ ಸುಕೃತೋದಯಾ ಸ್ಫುರತು ನಶ್ಚಿತ್ತೇ ಸದಾ ಸರ್ವಗಾ .. 75..
ಯಸ್ಯಾಶ್ಚಾರುಕಪೋಲದರ್ಪಣತಲೇ ದೃಷ್ಟ್ವಾ ಕಪರ್ದೀ ರುಷಾ
ಭೀತೋ ಜಹ್ನುಸುತಾಂ ಮೃದುಸ್ಮಿತಮಯೀಂ ಸಂಕೇತಮಿತ್ಥಂ ವ್ಯಧಾತ್ .
ಮುಗ್ಧೇ ಗಚ್ಛ ನಿಜಸ್ಥಲಂ ದ್ರುತತರ್ಂ ಜಾಗರ್ತಿ ದೃಷ್ಟಿಯರ್ತಃ
ಸಾ ಸಂವಿತ್ ಸುಕೃತೋದಯಾ ಸ್ಫುರತು ನಶ್ಚಿತ್ತೇ ಸದಾ ಸರ್ವಗಾ .. 76..
ಶೃಂಗಾರೈಕರಸಂ ವಸಂತಸುಹೃದಂ ಕಂದರ್ಪದರ್ಪಪ್ರದಂ
ಚಿತ್ರಂ ಕೋಕನದಪ್ರಬೋಧನಕರಂ ಚಂದ್ರೋದಯಂ ಶ್ರೀಕರಂ .
ಯಸ್ಯಾ ಹಾಸಮಯಂ ಚಿರಮಪ್ಯಾಸ್ತೇ ಪುರಾಣಃ ಶಿವಃ
ಸಾ ಸಂವಿತ್ ಸುಕೃತೋದಯಾ ಸ್ಫುರತು ನಶ್ಚಿತ್ತೇ ಸದಾ ಸರ್ವಗಾ .. 77..
ಯಾ ಕಾಚಿತ್ ಪಿಕಕಾಮಿನೀ ಶ್ರುತಿಗತಿಃ ಸಪ್ತಸ್ವರಾಲಾಪಿನೀ
ನಿತ್ಯಂ ಮಾಧವಬೋಧಿನೀ ತ್ರಿಭುವನೇ ನಿಷ್ಪಕ್ಷಪಾತಾ ಸುಖಂ .

ಚಿತ್ರಂ ಚೂತನವಪ್ರಸೂನವಿಶಿಖದ್ವೇಷ್ಯಾಶ್ರಯೇ ರಾಜತೇ
ಸಾ ಸಂವಿತ್ ಸುಕೃತೋದಯಾ ಸ್ಫುರತು ನಶ್ಚಿತ್ತೇ ಸದಾ ಸರ್ವಗಾ .. 78..
ಯಸ್ಯಾ ವೀಕ್ಷಣಮಾಂತ್ರಿಕಃ ಸುಕೃತಿನಾಮಗ್ರೇಸರಃ ಶಂಕರೇ-
ಮಂತ್ರಾಂಭೋನಿಧಿಪಾರಗಃ ಸ್ಮಿತವಿಭೂತ್ಯೋಚ್ಚಾಲಯನ್ ಸರ್ವದಾ .
ದ್ವೇಷಂ ಶಂಕರಕರ್ತೃಕಂ ಸುಮಶರೇ ವಿಭ್ರಾಜತೇ ಶಾಶ್ವತಃ
ಸಾ ಸಂವಿತ್ ಸುಕೃತೋದಯಾ ಸ್ಫುರತು ನಶ್ಚಿತ್ತೇ ಸದಾ ಸರ್ವಗಾ .. 79..
ಯಸ್ಯಾ ದೃಗ್ರಮಣೀಮಣಿರ್ವಿವದತೇ ಕಾಮಾರಿಸಲ್ಲಾಪನೇ
ಸ್ವಾಧೀನಪ್ರಿಯಯಾ ಮೃದುಸ್ಮಿತಶರೀರಿಣ್ಯಾ ಪರಂ ಗಂಗಯಾ .
ಆದ್ಯಾಹಂಶ್ರುತಿಮೂಲಗಾಧರಭವಾ ತ್ವಂ ಸ್ವೀಕೃತೇತಿ ಧ್ರುವಂ
ಸಾ ಸಂವಿತ್ ಸುಕೃತೋದಯಾ ಸ್ಫುರತು ನಶ್ಚಿತ್ತೇ ಸದಾ ಸರ್ವಗಾ .. 80..
ಯಾ ಕಾಚಿದ್ ಭುಜಗೀ ಸದಾ ಸರಲಗಾ ಪೀಯೂಷದಾಯಿನ್ಯಹೋ
ಪದ್ಮಾರಣ್ಯವಿಹಾರಿಣೀ ಶ್ರುತಿಮತೀ ತೇಜಸ್ತನೂರ್ನಿರ್ಭಯಾ .
ಜನ್ಮಾಬ್ಧಿಪ್ಲವವರ್ಧಿನೀ ವಶಯತಿ ಶ್ರೀನೀಲಕಂಠಂ ದೃಶಾ
ಸಾ ಸಂವಿತ್ ಸುಕೃತೋದಯಾ ಸ್ಫುರತು ನಶ್ಚಿತ್ತೇ ಸದಾ ಸರ್ವಗಾ .. 81..
ಆಸ್ಯಾಂಭೋಜಭವಾ ಪತಿಂ ನಿಜಮನಾದ್ಯಂತಂ ಕಟಾಕ್ಷಾತ್ಮಕಂ
ಪೃಚ್ಛಂತೀತಿ ಪಯೋನಿಧೇಃ ಸ್ಮಿತಮಯಾನ್ಮಜ್ಜನ್ಮ ಕಿಂ ವಾಂಬುಜಾತ್ .
ಯಸ್ಯಾ ನಿಃಸ್ಮರಸಂಪದಂ ಸುಧನಿಕಂ ಕರ್ತುಂ ಶಿವಂ ಕಾಂಕ್ಷತೇ
ಸಾ ಸಂವಿತ್ ಸುಕೃತೋದಯಾ ಸ್ಫುರತು ನಶ್ಚಿತ್ತೇ ಸದಾ ಸರ್ವಗಾ .. 82..
ಯಸ್ಯಾಃ ಪಾಣಿಪರಿಗ್ರಹೇ ಮೃದುತನೋರ್ಹೇಮಾದ್ರಿಧನ್ವಾ ಶಿವಃ
ಪಾದಾನ್ಯಾಸವಿದೌ ದೃಷದ್ಯಪಿ ಸುರಸ್ತ್ರೀಣಾಂ ಪುರೋ ಲಜ್ಜಿತಃ .
ಮಂದಾಕ್ಷಂ ಗತವಾನನಂಗಳಿಕಾಂ ಯಾಂ ವೀಕ್ಷಿತುಂ ನಾದ್ಭೂತಂ
ಸಾ ಸಂವಿತ್ ಸುಕೃತೋದಯಾ ಸ್ಫುರತು ನಶ್ಚಿತ್ತೇ ಸದಾ ಸರ್ವಗಾ .. 83..
ಯಸ್ಯಾಃ ಪಾದಕೇಶಶಯಶ್ರಿಯಮಹೋ ಶ್ರುತ್ವಾನಿಲಾದನ್ವಹಂ
ಗಾಂಗಾನ್ಯಂಬುರುಹಾಣಿ ಹಂತ ಕತಿಚಿತ್ ಪ್ರಾಪ್ತುಂ ಪರಾಂ ತಾಂ ದ್ರುತಂ .
ಪೀತ್ವಾ ಕ್ಷೀರಲವಂ ತಪಂತಿ ತಪನಂ ಪಶ್ಯಂತಿ ಮಜ್ಜಂತ್ಯಲಂ
ಸಾ ಸಂವಿತ್ ಸುಕೃತೋದಯಾ ಸ್ಫುರತು ನಶ್ಚಿತ್ತೇ ಸದಾ ಸರ್ವಗಾ .. 84..
ನಿತ್ಯಂ ಸಂಧಿಮಪೇಕ್ಷತೇ ಸುಚರಿತಾ ದೂತೀ ಕಟಾಕ್ಷಾತ್ಮಿಕಾ
ರಾಜಸ್ಯಾಧರರಾಮಯಾಪಿ ನ ತಯಾ ಗರ್ಭೇ ವಹಂತ್ಯಾಮೃತಂ .
ಕಾಮಾರೇ ರತಿಸಾತ್ತ್ವಿ ಕದ್ವಿಜಮಣೀಮೋದಾಯ ಸುಶ್ರೇಯಸೇ
ಸಾ ಸಂವಿತ್ ಸುಕೃತೋದಯಾ ಸ್ಫುರತು ನಶ್ಚಿತ್ತೇ ಸದಾ ಸರ್ವಗಾ .. 85..
ಪಕ್ಷೇ ಶೈವಮನೋಮಹೀಭೃತಿ ಮನೋಜಾಗ್ನಿಂ ಧ್ರುವಂ ಸಾಧಯನ್
ಯಸ್ಯಾ ಮಂಜುಕಟಾಕ್ಷಧೂಮಶಿಶುನಾ ಶ್ರುತೇನ ಸದ್ಧೇತುನಾ .

ಓಷ್ಣದ್ವಂದ್ವಸಭಾಂತರೇ ಸ್ಮಿತಮಯೋ ನೈಯಾಯಿಕೋ ಭಾಸತೇ
 ಸಾ ಸಂವಿತ್ ಸುಕೃತೋದಯಾ ಸ್ಫುರತು ನಶ್ಚಿತ್ತೇ ಸದಾ ಸರ್ವಗಾ .. 86..
 ಯಾ ಪದ್ಮಂ ಹಿಮಶೈಲಜಂ ಮರತಕಂ ಭಾಸಾ ಭೃಶಂ ಭರ್ತ್ಸಯತ್
 ಕಂದರ್ಪಸ್ಯ ಜ್ಯೇಂದಿರಾಜನಿಗೃಹಂ ನಿರ್ಹೇತುಕೋತ್ಪಲ್ಲನಂ .
 ಸ್ಥಾಣೋಲೋಚನಭೃಂಗಸಂಭ್ರಮಕರಂ ಶೀತಾಂಶುಲೇಖಾಂಕಿತಂ
 ಸಾ ಸಂವಿತ್ ಸುಕೃತೋದಯಾ ಸ್ಫುರತು ನಶ್ಚಿತ್ತೇ ಸದಾ ಸರ್ವಗಾ .. 87..
 ಯಸ್ಯಾ ಮಂದಗತಿಃ ಪರಂ ಶುಭಗತಿಃ ಕಾಮಸ್ಯ ಕಾಮದ್ರುಹಃ
 ಕಾಮೋದ್ರೇಕಗತಿಶ್ಚಿರಂ ಭಜನಕೃದ್ಧಂಸಾಂಗನಾಸಂತತೇಃ .
 ಕಾಮಂ ದತ್ತಗತಿಃ ಸದಾ ವಿಜಯತೇ ಹಂಸಾತ್ಮಿಕಾ ಯೋಗಿನಾಂ
 ಸಾ ಸಂವಿತ್ ಸುಕೃತೋದಯಾ ಸ್ಫುರತು ನಶ್ಚಿತ್ತೇ ಸದಾ ಸರ್ವಗಾ .. 88..
 ನಿಃಸ್ನೇಹಾಪಿ ಶಿವಾತಿರಾಗಕಲಿತಾ ಯಾ ದೀಪಿಕಾ ಕಾಪ್ಯಹೋ
 ರ್ಘುಂಝಾಮಾರುತಭೀತಿದಾಪಿ ಚಪಲಾ ನಿಷ್ಕಲ್ಮಷಾ ಸಾಂಜನಾ .
 ತೈಲೋಕ್ಯೇಽಪಿ ವಿರಾಜತೇ ಶ್ರಿತವತೀ ಶ್ರೀಶಂಕರಾಂಕಂ ಧ್ರುವಂ
 ಸಾ ಸಂವಿತ್ ಸುಕೃತೋದಯಾ ಸ್ಫುರತು ನಶ್ಚಿತ್ತೇ ಸದಾ ಸರ್ವಗಾ .. 89..
 ನಿಯತ್ಸೈವ ಮಹಾಸತೀ ಸುಚರಿತಾ ಯಾ ಶೈಲರಾಜಾತ್ಮಜಾ
 ನಾಥಂ ಲೋಕವಿಲಕ್ಷಣಂ ಪ್ರಹೃತವತ್ಯದ್ಯಾಪಿ ಸೇವಾಜನೇ .
 ಗಾಂಡೀವೇನ ವರಾಶ್ಚಭಿಶ್ಚ ಮುಸಲೇನೋಪಾನಹಾ ವರ್ತತೇ
 ಸಾ ಸಂವಿತ್ ಸುಕೃತೋದಯಾ ಸ್ಫುರತು ನಶ್ಚಿತ್ತೇ ಸದಾ ಸರ್ವಗಾ .. 90..
 ಯಸ್ಯಾಃ ಪಾದಕಿಸಾಲಯಪ್ರಭುವರಂ ಯಾಚಂತ್ಯಜಸ್ರಂ ಪರಂ
 ಕಸ್ತೂರ್ಯಃ ಸುರಯೋಷಿತಾಂ ತಿಲಕಿತಾಃ ಸದ್ವಾಸನಾಂ ರಾಗಿತಾಂ .
 ಬಿಂಬೋಷ್ಣಂ ಮೃದುತಾಂ ಶ್ರಿಯಂ ಚ ಯುಗಪದ್ಧಸ್ತಾಃ ಪ್ರವಾಲಪ್ರಿಯಾಃ
 ಸಾ ಸಂವಿತ್ ಸುಕೃತೋದಯಾ ಸ್ಫುರತು ನಶ್ಚಿತ್ತೇ ಸದಾ ಸರ್ವಗಾ .. 91..
 ಯಸ್ಯಾಃ ಪಾದಸಹಸ್ರರಶ್ಮಿಚರಲಂ ಕಾಮಾರಿಚಿತ್ತಾತ್ಮಕಂ
 ಹೈಮಂ ಭ್ರಾಮಯತಿ ಪ್ರಣಾಶಯತಿ ಸಂತಾಪಂ ಸತಾಮಂಕುರಂ .
 ಪ್ರಜ್ಞಾನಾತ್ಮಕಮದ್ಭುತಂ ಶಿಶಿರಯತ್ಯಕ್ಷೀಣ್ಯಲಂ ಪಶ್ಯತಾಂ
 ಸಾ ಸಂವಿತ್ ಸುಕೃತೋದಯಾ ಸ್ಫುರತು ನಶ್ಚಿತ್ತೇ ಸದಾ ಸರ್ವಗಾ .. 92..
 ಚಿತ್ರಂ ಯಾ ಕುರುತೇ ಮನೋಽಪಿ ಯಮಿನಾಂ ಬದ್ಧಂ ಮಹಾಯತ್ನತೋ
 ಮುಕ್ತಂ ಶೋಣಪದಾರವಿಂದಯುಗಲೇ ನೀರಾಗೀಣಂ ರಾಗೀಣಂ .
 ಮಂಜೀರಸ್ವನಮನ್ಮಥಸ್ಮಿತರವೈಃ ಸಂಮೋಹನಂ ಶೂಲಿನಃ
 ಸಾ ಸಂವಿತ್ ಸುಕೃತೋದಯಾ ಸ್ಫುರತು ನಶ್ಚಿತ್ತೇ ಸದಾ ಸರ್ವಗಾ .. 93..
 ಪಾದಾಂಭೋಜರಜೋ ರಜಾಂಸಿ ಹರತಿ ಪ್ರೌಢಾನಿ ಯಸ್ಯಾ ನೃಣಾಂ
 ಸತ್ತ್ವಂ ವರ್ಧಯತಿ ಪ್ರದರ್ಶಯತಿ ಸನ್ಮಾರ್ಗಂ ಸುರಾಣಾಮಪಿ .

ಜನ್ಮವ್ಯಾಧಿಮೃತಿಪ್ರವಾಹಮತುಲಂ ಸಂರೋಧಯತ್ಯದ್ಭುತಂ
ಸಾ ಸಂವಿತ್ ಸುಕೃತೋದಯಾ ಸ್ಫುರತು ನಶ್ಚಿತ್ತೇ ಸದಾ ಸರ್ವಗಾ .. 94..
ನಾಹಂ ವಿಶ್ವಮಿದಂ ಚರಾಚರಮಯಂ ಮಾಯಾವಿಲಾಸಾಸ್ವದಂ
ದೃಶ್ಯತ್ವಾದಿತಿ ಶೋಧಯಂತಿ ಸುಧಿಯಃ ಸರ್ವಂ ಯಯಾ ಪ್ರಜ್ಞಯಾ .
ಆತ್ಮೈವಾಯಮಿದಂ ವದಂತಿ ಪುನಸ್ತೂಷ್ಟಿಂಭವಂತಃ ಸ್ಥಿತಾಃ
ಸಾ ಸಂವಿತ್ ಸುಕೃತೋದಯಾ ಸ್ಫುರತು ನಶ್ಚಿತ್ತೇ ಸದಾ ಸರ್ವಗಾ .. 95..
ರಾಹುಂ ನಿಂದತಿ ಚಂದ್ರಚೂಡಚಿಕುರೈಸ್ತಾಟಂಕಕಾಂತ್ಯಾ ರವಿಂ
ವಕ್ತ್ರಾಭ್ಜೇನ ವಿಧುಂ ಗುರುಂ ನತಗಿರಾ ಸೌಗ್ಯಂ ದೃಶಾ ಭದ್ರಯಾ .
ಗತ್ಯಾ ಮಂದಮಹೋ ಕುಜಂ ತನುರುಚಾ ನಾನಾಗ್ರಮಣ್ಯಾ ಕವಿಂ
ಸಾ ಸಂವಿತ್ ಸುಕೃತೋದಯಾ ಸ್ಫುರತು ನಶ್ಚಿತ್ತೇ ಸದಾ ಸರ್ವಗಾ .. 96..
ನಿಃಶ್ರೇಣೀ ಕೃತಿನಾಂ ಪರಾಮೃತಫಲಪ್ರಾಪ್ತೌ ಪ್ರವಾಲದ್ಯುತಿ-
ರ್ಯಾ ನೀಲಾಂಜನಮಕ್ಷರಾತ್ಮಕನಿಧೇಃ ಸಂದರ್ಶನೇ ಶ್ರೀಮತಾಂ .
ನಿತ್ಯಾನಂದರಸಾ ಪರೋಕ್ಷಕರಣೇ ಶ್ರೀದೇಶಿಕಶ್ರೀಕೃಪಾ
ಸಾ ಸಂವಿತ್ ಸುಕೃತೋದಯಾ ಸ್ಫುರತು ನಶ್ಚಿತ್ತೇ ಸದಾ ಸರ್ವಗಾ .. 97..
ಯಾ ಕುಂಠೀಕುರುತೇ ನಿಜಸ್ತುತಿವಿಧೌ ಗರ್ವಾತ್ ಪ್ರವೃತ್ತಾಂ ಗಿರಂ
ವೇದಾನಾಮಪಿ ಗೀಷ್ಟತೇರಪಿ ಮಹಾಭಾಷ್ಯಾರ್ಥವಿಜ್ಞಾನಿನಃ .
ದತ್ತೇ ವಾಗ್ಭವವೈಭವಾಮೃತಝರಿಂ ಮೂಕಾಜ್ಜಯೋರ್ವಾಗ್ಮಿತಾಂ
ಸಾ ಸಂವಿತ್ ಸುಕೃತೋದಯಾ ಸ್ಫುರತು ನಶ್ಚಿತ್ತೇ ಸದಾ ಸರ್ವಗಾ .. 98..
ಆದ್ಯಾಮಂಬುರುಹೇಕ್ಷಣಾಮನುಪಮಾಮಾಪೀನತುಂಗಸ್ತನೀ-
ಮಾರ್ಯಾಮಾಗಮಸಾರಮೂರ್ತಿಮರುಣಾಮಾನಂದಚಂದ್ರಾನನಾಂ .
ಸಾದ್ವೀಂ ಸತ್ಕವಿವಾಗ್ಧುರೀಂ ಸಮರಸಾನಂದಾಮೃತಸ್ಯಂದಿನೀಂ
ಸಾ ಸಂವಿತ್ ಸುಕೃತೋದಯಾ ಸ್ಫುರತು ನಶ್ಚಿತ್ತೇ ಸದಾ ಸರ್ವಗಾ .. 99..
ಗುರುಚರಣಸರೋಜಂ ಗುಪ್ತಗಂಗಾತರಂಗ-
ಸ್ತಿಮಿತಮಮಿತಶುಕ್ಲಜ್ಯೋತಿಷಾಂ ಜ್ಯೋತಿರೇಕಂ .
ನಿರುಪಮಮಕರಂದಸ್ಪಂದಮಾನಂದಕಂದಂ
ನಿಧನಜನನಹೀನೋ ನಿರ್ಮಲೋಽಹಂ ನಿಷೇವೇ .. 100..
ಶಾರ್ದೂಲವೃತ್ತಮಪಿ ಸಾಧು ಭವತ್ಯಹೋ ತತ್
ಸಾರಸ್ವತಂ ಸಮರಸಾಮೃತಲೋಚನಾನಾಂ .
ಸದ್ಯೋ ಜಯತ್ಯಘರಿಪುಂ ಶ್ರುತಿಮಾರ್ಗಯೋಗಾತ್
ತ್ಯಾಗೇಶಸಾಂದ್ರಕರುಣಾದ್ಭುತಮೇವ ಭದ್ರಂ .. 101..
ಇತ್ಯಾನಂದನಾಥವಾದಪಪದ್ಮೋಪಜೀವಿನಾ ಕಾಶ್ಯಪಗೋತ್ರೋತ್ಪನ್ನೇನಾಂದ್ರೇಣ
ತ್ಯಾಗರಾಜನಾಮ್ನಾ ವಿರಚಿತಂ ಸಂವಿಚ್ಛತಕಂ ಸಂಪೂರ್ಣಂ .

Encoded and proofread by Sridhar Seshagiri seshagiri at engineering.sdsu.edu



Sanvit Shatakam

pdf was typeset on July 28, 2022



Please send corrections to sanskrit@cheerful.com

